


It-Teatru F'San Ġiljan (III)

B'dedika li Luċjan Pullicino



Manoel Pirotta
manoel.pirotta@um.edu.mt

Astratt: F'dal-artiklu, it-tielet wiehed mis-sensiela ta' kitbiet dedikati 'l-memorja ta' Luċjan Pullicino, se inlaqqagħkom ma' xi xogħlijiet originali mill-pinna tiegħu, fosthom id-dramm reliġjuż, *Il-Legġenda ta' San Ġiljan* (1959). Dan kien sar fit-Teatru Melita bil-kumpanija tiegħu stess. Id-dramm l-iehor tiegħu, *San Ġiljan* (1954), kien ittella' fl-istess teatru, saħansitra xxandar fuq ir-*Rediffusion*. U peress li kien Ġiljaniż minn Birkirkara ma setax jonqos li ma jtellax xogħol fuq il-ħajja qaddisa ta' Santa Liena permezz tad-dramm kolossali f'sitt atti, *It-trijonf ta' Costantinu jew il-Qawwa tas-Salib* (1958). Tiegħu għandna wkoll id-dramm originali, *Raġġi fil-Messiku* (1954) minħabba li għal snin twal kien involut fil-ġbir tal-flus għall-Missjoni. Luċjan kien jidderieġi xogħlijiet t'awturi oħrajn, fosthom ta' Dun Anton Xiberras (1921-2006) u Lino Grech (1930-2013). Fl-istess artiklu ssibu xi tagħrif addizzjonali dwar il-kumpanija *Bonitas* ta' Dun Karm Calleja li dwarha ġa tkellimna fl-annwal tal-Knisja ta' Lapsi tas-sena li għaddiet (pp. 162-176).

Kliem muftieħ: San Ġiljan, Teatru, Teatrin, Melita Open Air Theatre, St. Julian's Dramatic Company, Kumpanija Filodrammatika 'San Ġiljan', Kumpanija San Ġiljan, Bonitas Company (San Ġiljan), Luċjan Pullicino (attur), Josephine Mahoney (attriċi), Arkivju tal-knisja antika ta' San Ġiljan Ospidaler 'Ta' Lapsi' (San Ġiljan), Soċjetà Mużikali 'Madonna tal-Karmnu' (Balluta), Soċjetà Mużikali 'Spinola' (San Ġiljan), Kazin Banda 'San Ġiljan' (San Ġiljan)

Il-Legġenda ta' San Ġiljan: Dad-dramm originali kien ittella' mill-kumpanija ta' Luċjan fl-1959 fil-*Melita Open Air Theatre* fi Triq il-Karmnu, San Ġiljan. Fir-ritratt tal-ġenb jidhru Tony u oħtu Rose Perry lebsin ta' żewġt angli. F'nosfhom tidher ukoll Carmen, bint Luċjan, u li tiġi kuġina prima magħhom. Fl-istess xena jidher wiehed mill-morda b'dahru lejn l-udjenza. Ta' min jgħid li, il-bičċa l-kbira tal-membri, kbar u żgħar tal-kumpanija ta' Luċjan kienu Ġiljaniżi. Silta minn dad-dramm reliġjuż kienet dehret ukoll fir-rivista *Il-Mixja*¹. Imma Luċjan mhux dad-dramm biss kiteb u/jew idderieġa. Mill-istess ktieb ta' Josephine Mahoney² u minn xi rivisti tad-*Djarju Tan-Naxxar* ta' Dun Anton Xiberras nistgħu nisiltu lista mdaqqsqa ta' xogħlijiet li ħarġu mill-pinna ta' Pullicino, jew li fihom ħa sehem bħala attur, jew ħadet sehem il-kumpanija tiegħu, is-*St. Julian's Dramatic Company*:



Il-Legġenda ta' San Ġiljan (1959), drammi originali ta' Luċjan Pullicino imtella' mis-St. Julian's Dramatic Company fil-Melita Open Air Theatre

¹ Sena 2000, Vol. 24 Nru 284, p. 15. Dir-rivista kienet toħroġ darba kull xagħrejn mill-uffiċċju parrokkjali ta' San Ġiljan.

² Tajjeb ngħidu hawnhekk li, f'p. 334 tal-*Indiċi ta' persunaġġi msemmijin*, Mahoney, bħala attriċi professjonali magħrufa, tirrikonoxxi lil Luċjan Pullicino bħala attur u kittieb.

Sena	Titlu	Ġeneru	Awtur	Kumpanija	Teatru	Post	
1950	<i>Il-Messaġġ tal-Lum</i> ³	Radjudramm	Dun Anton Xiberras	S.J.D.C. ⁴	<i>Rediffusion</i>		
1951	<i>It-Triq tat-Tama</i> ⁵	Radjudramm					
	Dramm tal-passjoni	Radjudramm					
	<i>Ittama F'Alla</i>	Radjudramm					
	<i>Ilma li Jfejjaq</i>	Dramm				Melita	
1952	<i>Sehem Ċkejken</i> ⁶	Radjudramm			<i>Rediffusion</i>		
1954	<i>Is-Sigriet tal-Qrar</i>	Dramm	Lino Grech			Konti Ruġġieru ⁷	Imsida
	<i>Raġġi fil-Messiku</i>	Dramm	Luċjan Pullicino			Veritas Hall ⁸	Sliema
	<i>San Ġiljan</i>	Dramm				Melita ⁹	San Ġiljan
	<i>Fidi Shiha</i>	Buzzett				Veritas Hall	Sliema
	<i>Sinjur għal Nofs Siegħa</i>	Farsa			Veritas Hall ¹⁰	Sliema	
	<i>San Ġiljan</i>	Radjudramm			<i>Rediffusion</i>		
1958	<i>It-Trijonf ta' Costantinu</i>	Dramm	?		Metropole	B'Kara	
1959	<i>Il-Legġenda ta' San Ġiljan</i>	Dramm	Luċjan Pullicino	S.J.D.C. ¹¹	Melita	San Ġiljan	



L-atturi kollha li kienu jiffurmaw parti mill-Kumpanija Filodrammatika 'San Ġiljan' (APS)

Jidher li, mis-sittinjet tas-seklu l-iehor 'il quddiem, l-attriċi Josephine Mahoney ma baqgħetx tiġi mistiedna biex tieħu sehem f'xogħlijiet fil-Melita Open Air Theatre, San Ġiljan. Mil-lista johroġ ukoll, li Luċjan, kemm bhala attur u kittieb, kif ukoll bhala direttur tal-Kumpanija San Ġiljan, kien attiv l-aktar fis-snin hamsinijiet tas-seklu l-iehor, b'uħud mir-rappreżentazzjonijiet isiru saħansitra f'teatri barra minn San Ġiljan. Fost dawn hemm id-dramm kolossali f'sitt atti, *It-trijonf ta' Costantinu jew il-qawwa tas-Salib* li dwaru se nitkellmu aktar 'il quddiem.

Fil-kamra ta' ġewwa tal-arkivju tal-knisja ta' Lapsi nsibu kwadru kbir imdendel mal-ħajt bl-ismijiet kollha tas-16-il membru li kienu jiffurmaw il-Kumpanija Filodrammatika 'San Ġiljan'. Hdejn kull isem insibu ritratt id-daqs ta' passport ta' lewn sepja meħud għand ir-Regent Studio Photographers. Bhala direttur, ir-ritratt ta' Luċjan tpoġġa fin-nofs tal-kwadru u hu mdawwar bis-soltu ċerv u faxxi bojod u ħomor tal-istemma Ġiljaniza. Il-kwadru ġie mmuntat minn V. Grixti & Sons ta' 29, Triq Prince of Wales,

Sliema. Il-kwadru hu ffirmat minn Luċjan stess u jgħib id-data tal-5 t'April, 1957. Fit-tabella t'hawn taħt issibu lista alfabetika tal-atturi u l-attriċi li jidhru f'dal-inkwatu. Fejn kien possibli wkoll, tajt l-isem shiħ tagħhom peress li dawn huma mnizzlin bl-inizjali biss:

³ Inħadem fil-festa tas-Santa Infanzja.

⁴ St. Julian's Dramatic Company.

⁵ Inħadem għall-okkażjoni tal-Ġurnata Missjunarja.

⁶ Inħadem għall-okkażjoni ta' Jum il-Morda għall-Missjoni.

⁷ Dan kien f'bitha kbira ta' dar kwazi quddiem l-Għajn tal-Hasselin li fiha kien joqgħod ċertu Misidjan, Salvu ta' Mananni flimkien ma' huh Natu. Dan Salvu kien raġel mibni sew u b'wiċċ sabiħ, u kien attur popolari hafna fi żmien fil-50ijiet tas-seklu li għadda, l-aktar meta kien jaħdem f'xi parti ta' mara. Hu kien fetaħ dat-teatru fil-bitha tad-dar tiegħu, li fiha aktarx kien hemm xi ġnien, u fis-sajf hafna kumpaniji kienu jmorru jaħdmu f'dal-lokal. Illum, flok did-dar ittella' blokk t'appartamenti.

⁸ Minflokha nbiet id-*Deporres Hall* immexxija minn Fr. Harry Born OP. Jidher li, l-ewwel xogħol li fih hadet sehem Josephine Mahoney fid-*Deporres Hall* kien *It-Tespjani* fl-1960.

⁹ Dat-teatru kien propjetà ta' Karm Pace Bonello u kien jinsab fi Triq il-Karmnu, San Ġiljan.

¹⁰ L-istess drammi ittella' wkoll fit-Teatru Conti Ruġġieru, l-Imsida.

¹¹ Imnizzla bhala 'Kumpanija San Ġiljan'.

KUMPAĊIJA FILODRAMMATIKA 'SAN ĠILJAN'							
	Kunjom	Isem			Kunjom	Isem	
01	D'Amato	E.	Attur	09	Pullicino	Carmen ¹²	Attriċi
02	Magro	J.	Attur	10	Pullicino	Giuseppi	Attur
03	Micallef	C.	Attur	11	Pullicino	Luciano	Direttur
04	Micallef	W.	Attur	12	Ripard	Mary ¹³	Attriċi
05	Perry	Anthony	Attur	13	Sammut	P.	Attur
06	Perry	Rose-Marie	Attriċi	14	Schembri	A.	Attur
07	Perry	Vincent	Attur	15	Zahra	C.	Attur
08	Pisani	V.	Attriċi	16	Zarb	M.	Attriċi

Għal xi żmien, jidher li Luċjan kellu wkoll it-treġġja tal-kumpanija teatrali *Melita* fi ħdan l-Azzjoni Kattolika. Mhux ċar meta dil-kumpanija twaqqfet, jew jekk kienx l-isem biss li nbidilha. Imma skont intervista li kont għamiltu, joħroġ ċar li din kien fiha truppa kbira ta' madwar ħamsin ruħ. Meta kienet fl-aqwa tagħha, Luċjan kien idur Malta kollha biha; Johnnie Navarro, Charles Abela Mizzi, Scalpello, u Grupetta huma fost l-atturi magħrufin li jsemmi.

It-Trijonf ta' Costantinu jew il-Qawwa tas-Salib: Dad-dramm kolossali f'sitt atti sar fit-Teatru Metropole¹⁴ f'B'Kara t-Tlieta, 18 ta' Marzu 1958 fis-6:30 p.m. mill-*Kumpanija Filodrammatika San Ġiljan* taħt id-direzzjoni ta' Luċjan. Mill-manifest li kien ħareġ għall-okkażjoni mhux magħruf jekk dad-dramm kienx pinna originali tiegħu jew ta' xi awtur ieħor. Fih intużaw kostumi rumani tal-epoka 312 w.K. Interessanti wieħed jinnota, li wara dad-dramm kellu jkun hemm *divertiment extra* pprovdut mid-*duo* magħmul mit-Tenur John (Johnnie) Vassallo u l-pjanista Lino Samut (fil-programm kunjomu miktub bid-doppja 'emme'). Id-dramm kolossali, *It-Trijonf ta' Costantinu jew il-Qawwa tas-Salib*, direzzjoni ta' Luċjan Pullicino hu maqsum f'sitt partijiet, jew aħjar, atti, kif ġej:

Att	Isem
1	Il-Ħruxija tar-Rumani fuq l-Għarajjes ta' Ġesù Kristu
2	Id-Dehra tas-Salib Imqaddes lil Kostantinu f' <i>Ponte Molle</i>
3	It-Taqbida Qalila
4	Ir-Rebħa tas-Salib Imqaddes – It-Trijonf ta' Kostantinu
5	Il-Magħmudija
6	Il-Libertà tal-Knisja – Kristu Jsaltan



Santa Liena ssib is-Salib Imqaddes (Storja Sagra Vol. IV, p. 156 ta' Annibale Preca [1948])

Profil: Sant'Elena twieldet c.250 w.K. fl-Asja Minuri. Waqt li l-Imperatur Kostanzu Kloru kien qed jikkumbatti fil-Brittanja (Ingilterra), issaħħar wara ġmielha u ħadha miegħu Ruma fejn iżżewġu u kellhom tifel, Kostantinu (c.280–337 w.K.).¹⁵ Aktar tard, binha wkoll laħaq Imperatur tal-Imperu Ruman fil-Punent fis-sena 312 w.K., u kien hu stess li pproklama 'l-ommu Imperatriċi.

L-istorja: (1) Il-Knisja ta' Ġesù Kristu damet maħqura għal tliet sekli sħaħ (sas-sena 311 w.K.) fi żmien il-

¹² Bint Luċjan Pullicino u Giovanna Sammut. Hi twieldet fl-1947.

¹³ Attrici stabbilita u filantropa.

¹⁴ Teatru li nbidel f'sala taċ-ċinema. Kellu gallerija waħda u kien jesa' mal-1600 ruħ. Aktarx li nbena fis-snin tletin tas-seklu l-ieħor. Illum jintuża bħala maħżen għall-affarijiet tal-*plumbing* u l-elettriku.

¹⁵ Aktar tard kien abbandunaha minħabba l-amibizzjonijiet politiċi tiegħu.

ħakma tal-Imperu Ruman. Ħafna kienu l-‘għarajjes’ li mietu martri taħt il-qilla ta’ diversi Imperaturi ħżiena, fosthom Neruni, Trajana, Deċju, Antoninu, u Massenzju. Dan tal-aħħar ħadha ma’ Kostantinu għax ried isaltan waħdu flimkien ma’ sieħbu Liċinju. Dan wassal għal gwerra qalila bejniethom.

(2) Ġara iżda, li kif kien ser jinghata bidu għall-battalja, Kostantinu jilmaħ Salib aħmar, kollu dija fis-sema f’*Ponte Molle* (jew *Milvio*) fuq ix-xmara Tiber, f’Ruma. Mas-Salib kien hemm ukoll kitba li tgħid: ‘B’dan tirbaħ’, akkumpanjata minn lehen jgħidlu dawn l-istess kelmiet. Kostantinu fehem mill-ewwel x’ried jgħidlu Alla – li jikkoverti għall-fidi nisranija u jieqaf jippersegwita ’l-Insara.

(3 u 4) It-taqbida saret xorta waħda, u permezz tal-qawwa tas-Salib, l-armata ta’ Kostantinu ħarbtet għalkollox lil dik ta’ Massenzju. Ir-rebħa ma setgħetx tkun isbaħ u ikbar: Kostantinu sar Imperatur tal-Imperu Ruman kollu fl-324 w.K. u waqqaf il-belt ta’ Kostantinopli fuq is-sit ta’ Bisanzju, dik li qabel kienet il-belt kapitali tal-Imperu Ruman.


(5) Imma l-isbaħ rebħa kienet dik li rebħa lilu nniffsu għax emmen bil-veru Alla, stqarr ’il Ġesù Kristu veru Alla u veru bniedem, u għadaqstant, ta ġieħ lis-Salib Imqaddes. Kien il-Papa S. Silvestru I li għammed lil Kostantinu, biex b’hekk sar l-ewwel Imperatur nisrani. Kostantinu miet fit-22 ta’ Mejju 337 w.K. u jinsab midfun fil-knisja tal-Appostli, f’Kostantinopli.



Xena mid-dramm kolossali f’sitt atti ‘It-Trijonf ta’ Costantinu jew il-Qawwa tas-Salib’. Mix-xellug għal-lemin: Ġorġ tal-pitrolju, Tony Perry, Luċjan Pullicino, Attilio Virtù, u Mary Ripard

(6) Permezz tal-editt ta’ Milan, Kostantinu l-Kbir ta l-libertà ’l-Knisja fis-sena 313 w.K. Bena saħansitra xi knejjes u ħallielhom renti kbar u għeniehom bil-fided u d-deheb. Dan kollu wassal biex anki ommu Elena, li sa dak iż-żmien kienet għadha pagana, tikkonverti għall-fidi nisranija u tieġu l-magħmudija. Baqgħet figura reliġjuża importanti għas-17-il sena li ġew wara u mudell mill-aqwa għall-Insara kollha. Bniet knejjes f’Ruma, f’Kostantinopli, f’Betlem u fuq l-Għolja taż-Żebbuġ. Kellha sehem importanti fis-sejbien tal-Veru Salib ta’ Kristu. (Dwar ir-ritratt tal-ġenb nixtieq inżid ngħid, li skont Carmen Taylor, il-bint il-waħdanija ta’

Luċjan, missierha kien jgħin ħafna fil-bini tas-settijiet u ż-żebgħa tagħhom.)



Interessanti ngħidu, li fil-ktieb autobiografiku tagħha, Josephine Mahoney telenka lista ta’ xogħlijiet li fihom hi, bħala attriċi, kienet ħadmet fil-50ijiet tas-seklu l-ieħor. Fost dax-xogħlijiet fuq il-palk hi

ssemmi dawk li nkitbu minn Luċjan Pullicino bħala kittieb, jonkella fejn ħadmet mas-*St. Julian's Dramatic Company* li kienet ġiet imwaqqfa minn Luċjan Pullicino. Jista' jkun, li kemm Josephine, u kemm Luċjan ġieli ħadmu flimkien bħala atturi, imma dan ma nistgħux ngħidu f'liema drammi. Nistħajjel li Luċjan kien aktar jagħmilha ta' direttur milli attur meta xi xogħol kien jittella' mill-kumpanija Ġiljana, għalkemm mhux l-ewwel darba li rreċta wkoll, bħal fil-każ tad-dramm kolossali, *It-trijonf ta' Costantinu*, fejn ħa sehem fil-parti tal-Imperatur qalil, Massenzju. Jidher ukoll, li mis-60ijiet 'il quddiem, Josephine ma baqgħetx tiġi mistiedna tiegħu sehem f'xogħlijiet teatrali fil-*Melita Open Air Theatre*, San Ġiljan.

Luċjan bħala attur b'missjoni: L-ewwel wirja missjunarja li qatt saret f'San Ġiljan hi registrata fil-bullettin parrokkjali *Xaqq Dawl* ta' Novembru 1951, it-III Sena, Għadd 31. Din kienet ittelligħet fiċ-Ċirkolu 'Qalb Safja ta' Marija' bit-tħabrik ta' Dun Anton Sciberras¹⁶ nhar is-Sibt 20 u l-Ħadd 21 t'Ottubru tal-imsemmija sena. Il-wirja kienet organizzata mill-A.K. ta' San Ġiljan u għaliha attendew ħafna nies, fosthom il-Kappillan ta' dak iż-żmien, Dun Filippu Grech, li kien hu wkoll li kiteb l-Innu Missjunarju, u li dwaru s'issa għad m'għandna l-ebda tagħrif f'dawk li huma versi u mużika.

Ir-ritratt li jidher fil-ġenb kien ittiehed ħdejn il-*Majestic* ta' Pjazza Sant'Anna, Tas-Sliema¹⁷ għall-okkażjoni ta' Jum il-Missjoni li kienet saret fl-24 ta' Ottubru 1954.¹⁸ Il-flus li jingabru minn dil-attività kienu jmorru kollha għall-Missjoni. Fir-ritratt jidhru, mix-xellug għal-lemin, Carmen, liebsa ta' Indjana, u b'idejha wara dahra, tfajjel b'kappell tar-rix bħal tal-Indjani f'rasu, u Luċjan jagħmilha ta' missjunarju bid-daġna falza u nuċċali tal-viżta, bl-għarix eżatt warajh.



Luċjan liebs ta' missjunarju f'wahda mill-għarajjex li kien waqqaf ħdejn il-*Majestic*, Tas-Sliema



Wahda mill-ħafna kartolini li kienu joħorġu b'riżq l-Opri Missjunarji Pontifiċi mahruġa mill-Uffiċċju Missjunarju

Meta Luċjan kien jiġi biex jorganizza dil-attività, l-ewwel kien imur għand ċertu Salvu fi Strada Lapsi biex jisilfu l-affarijiet ħalli jkun jista' jibni u jorbot l-għarix ma' wahda mit-tliet sigriet, u jqatta' xi jiem jorqod u jqum go fih. It-tfal ta' Salvu, li kienu sebgha, wkoll kienu jiehdu sehem billi jilbsu bħal tal-missjoni. Minbarra l-għarix, kienu jintramaw affarijiet oħra konnessi mal-istess attività, fosthom totem, li jikkonsisti f'arblu jew lasta ħoxna minquxa skont it-twemmin Indjan-Amerikan. Skont Carmen ukoll, mhux l-ewwel darba li ġieli kienu jiġu xi nies fuq missierha Luċjan għax jaħsbuh missjunarju ta' vera.

Fl-isfond jidhru wkoll xi kurżitarji li waqfu jaraw x'qed jiġri.

¹⁶ Qabel, dil-wirja missjunarja kien jagħmilha n-Naxxar. (*Id-Djarju tan-Naxxar*, Diċembru 1951, is-VI Sena, Għadd 23, p. 154).

¹⁷ L-għarix tal-missjoni ġieli kien jintrama wkoll taht is-siġar, il-Balluta.

¹⁸ *Xaqq Dawl* ta' Diċembru 1954, is-VI Sena, Għadd 4. Dakinhar kienu saru żewġ għarajjex tal-missjunarji oħra, wiehed il-Balluta mill-Ġuvintur tal-A.K., u l-iehor ħdejn il-Knisja mill-Irġiel tal-istess Għaqda. Kienu saru wkoll xi funzjonijiet u għbir fil-knisja, filwaqt li s-Sur J.M. Demanuele kien ħadem fil-Lyceum tal-Hamrun. Wirjiet simili kienu saru fis-sni preċedenti, fosthom dik registrata f'*Xaqq Dawl* ta' Novembru 1952, il-V Sena, Għadd 1, p. 4. Fil-ġurnata missjunarja ta' dik is-sena kienet saret wirja u żewġ għarajjex missjunarji mill-Fergħa tal-irġiel, f'Misrah Spinola u f'Tas-Sliema.

Kif rajna wkoll fl-artiklu tas-sena l-oħra, l-irġiel tal-A.K. San Ġiljan kienu jirreċtaw f'radjodrammi fuq ir-*Rediffusion* fil-programm *Is-Siegha Tal-Morda*, fejn uħud mir-*radio-plays* kienu jkunu fuq il-missjoni, fosthom *Ittama F'Alla*, kitba ta' Dun Anton Xiberras.¹⁹ Infatti, das-sacerdot kien ir-rappreżentant tal-missjoni għal San Ġiljan, u kien jahdem fl-Uffiċċju Missjunarju, il-Belt. Mhux ta' b'xejn għalhekk li, il-Ġurnata Missjunarja kienet attività wisq għal qalbu. L-għaxxa tiegħu kienet li jgħbor flus biżżejjed halli jibgħathom fl-Indja bl-għan li jgħin liż-żgħażaġh t'hemmhekk biex huma wkoll jilhq u sacerdoti. Il-qassis-poeta Naxxari kien iwassal il-messaġġ tiegħu dwar hidmet il-Knisja fl-għalqa kbira tal-missjoni anki permezz t'artikli fis-sensiela 'Il-Ħsieb Tax-Xahar' li kien jikteb fil-bullettin parrokkjali, *Il-Mixja tal-Komunità ta' San Ġiljan Lejn il-Verità*, speċjalment jekk din tinzerta l-ħarġa tax-xahar t'Ottubru.²⁰

Aktar tagħrif dwar il-Kumpanija Bonitas: Dwar dil-kumpanija drammiġa ta' Dun Karm Calleja rnexxieli nikseb xi tagħrif addizzjonali – grazzi għall-artiklu li kien deher f'wieħed mill-programmi tal-festa ta' San Ġiljan²¹ – li xtaqt ngħaddih lill-qarrejja tal-Annwal. Fl-artiklu tiegħi tas-sena l-oħra kont għedt li dil-kumpanija tal-Ġuvintur tal-A.K. kienet ippreżentat id-dramm, *Il-Merkant ta' Venezja*, ta' William Shakespeare fil-*Melita Open Air Theatre*, maqlub għall-Malti u addattat minn Dun Karm. U l-istess kien għamel bid-dramm tragiku *Ġulju Ċesri*. Fost id-drammi reliġjużi tiegħu mbaġħad, insibu wieħed fuq San Ġiljan; drammi ieħor tip ta' teatru Griek; drammi tal-Passjoni, kif ukoll reċti b'att wieħed ta' sitt parabboli tal-Vanġelu. L-istess kumpanija teatrali ġieli ħadmet ukoll: *Peppinu Fil-Karnival*; *Sant' Azellina*; *Żewġ Hotbin*; *Scrooge* u *Mananni Ġibli T-Tapp*. Minbarra dawn, dil-kumpanija kienet taħdem ukoll pantomimi²² u varjetà ta' *songs*²³ Ingliżi u Taljani, u ċajt qosra, mill-Kor San Ġiljan f'diversi swali tat-teatru u ċinema imferrxin f'Malta.

¹⁹ Xoghlijiet oħra mill-istess awtur b'tema missjunarja jinkludu "Il-Wieħed U Hamsin", l-ewwel rumanz missjunarju bil-Malti; "Holma Vera", buzzett missjunarju fi tliet dehriet għall-festa tas-Santa Infażza (Ġabra Tas-Santa Infażza – 1, 1954); "Rebħa Kbira Hafna" u "Għajnejn Miftuħa", żewġ buzzetti f'att uniku l-wieħed, b'suġġett serju u fi stil mexxej, b'tal-ewwel miktub għall-Ġurnata Missjunarja, u tal-aħħar għaž-żmien il-Milied. (Ġabra tas-Santa Infażza - 2, 1954). (N.B. L-Għaqda tat-Tfal għall-Missjoni [jew Opra tas-Santa Infażza] hi wahda mill-erba' Opri Missjunarji Pontifiċji. Dil-Għaqda twaqqfet mill-Isqof Franciż, Charles Forbin Janson, fl-1842 bl-għan li tghin lit-tfal tal-artijiet tal-missjoni f'dawk li huma skejjel u orfanatrofji.)

²⁰ Fost dawn l-artikli nsibu: *20 t'Ottubru: Jum il-Missjoni* (1991); *Ġiljanizi u Missjoni* (1996); *Il-Missjoni: Flus u Ħajja* (1998); u *Mal-Missjoni Ifftaħ Idejk ... u Qalbek!* (1999).

²¹ Banda Spinola San Ġiljan A.D. 1987 – Programm tal-festa 2003: *Hamsin Sena ta' Hidma Saċerdotali (1953-2003)*, awtur anonimu, p. 31.

²² Reċta bil-kant u ċ-ċajt li ssir għal żmien il-Milied. (Mario Serracino-IngloTT: *Dizzjunarju Malti*, Merlin Library, 2000).

²³ 'Il-mużika tal-kanzunetti kienet tkun mehuda minn xi operetta Taljana jew Ingliża, drabi titkanta bl-ilsien oriġinali, inkella maqluba għall-Malti; oħrajn kienu kanzunetti popolari ta' dak iż-żmien, u hawn ukoll stajt tkantahom bil-lingwa oriġinali inkella bil-Malti' (Josephine Mahoney: *O Żmien Helu*, p. 88 (KKM 2012)).